

Reporting for 29/4/21

၂၉ ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် ၂၈ ရက်နေ့ သတင်းများကိုလည်း ထည့်သွင်းထားပါတယ်။

Protest / Campaign

• ဒေသအသီးသီးမှာ ပုံစံအမျိုးမျိုးနဲ့ ဆန္ဒပြတာတွေဆက်ရှိနေ (VOA)

မြန်မာနိုင်ငံမှာ စစ်အာဏာသိမ်းမှုဆန့်ကျင်ရေး လှုပ်ရှားမှုတွေကို တနေ့နဲ့တနေ့ အသွင်မတူအောင် လုပ်နေကြတာမှာ ဒီနေ့တော့ ရန်ကုန်မြို့မှာ YBS ဘတ်စ်ကားတွေပေါ်နဲ့ လူအသွားအလာများတဲ့ ဓါတ်တိုင်တွေမှာ စာတွေကပ်ပြီး လှုပ်ရှားခဲ့ကြပါတယ်။ လုံခြုံရေးတင်းကြပ်တဲ့ ရန်ကုန်မြို့က မြောက်ဥက္ကလာပ၊ တာမွေမြို့နယ်တွေအပြင် စစ်အုပ်ချုပ်ရေးကြေညာထားတဲ့ လှိုင်သာယာမြို့မှာလည်း ပျောက်ကြားသပိတ်တွေ လုပ်ခဲ့ကြပါတယ်။ ရွှေပြည်သာ၊ ကမာရွတ်၊ လှိုင်၊ သန်လျင်မြို့နယ်တွေမှာလည်း လူမဲ့သပိတ်၊ ဘူးသပိတ်လှုပ်ရှားမှုတွေ ဆက်ရှိနေပါတယ်။ အင်းစိန်မြို့နယ်ဘက်မှာတော့ အင်းစိန်နှင့် ကြည့်မြင်တိုင်က ကျောင်းသား လူငယ်တွေ စုပေါင်းပြီး အင်အား ၂၀၀ လောက်နဲ့ ချီတက် ဆန္ဒပြခဲ့ကြတယ်။

- စစ်အာဏာရှင်ဆန့်ကျင်ရေး မုံရွာမြို့ရဲ့ အရုဏ်ဦးသပိတ်ကို လူငယ်တွေဆိုင်ကယ်စီးပြီး ဧပြီလ ၂၉ ရက်မှာပြုလုပ်ခဲ့ကြ
- ဧပြီလ ၂၇ ရက်က အကြမ်းဖက်စစ်အုပ်စု ပစ်ခတ်မှုကြောင့် သေဆုံးခဲ့သည့် ဒီးမော့ဆိုမြို့နယ်၊ စံပြ (၆) မိုင်တွင် နေထိုင်သူ ဦးပေါလူ ဈာပနကို ဧပြီလ ၂၉ရက် နံနက်ပိုင်းတွင် ပြုလုပ်ခဲ့ရာ ဒေသခံအင်အား ရာနှင့်ချီ၍ တော်လှန်ရေးအလံများ လွှင့်ထူကာ လာရောက်အလေးပြုခဲ့ကြ
- စစ်တပ်မြို့နယ်ဟု ခေါ်ဆိုရမည့် မင်္ဂလာဒုံမြို့နယ်တွင်ရှိ ကျောင်းအချို့တွင် လူငယ်များက "ကျွန်ုပ်ညာရေး ဒို့မသင်ဘူး" အပါအဝင် စစ်အာဏာရှင်များ လုပ်ဆောင်မှုများကို ဆန့်ကျင်သည့်အနေဖြင့် Paper Strike ပြုလုပ်ခဲ့
- မန္တလေးရှိ မြတောင်သပိတ်စစ်ကြောင်းမှာလည်း ယနေ့နံနက်ပိုင်းက စစ်အုပ်စု တပ်စွဲထားသည့် ကျုံးနံဘေးအထိ တက်ကာ စစ်အာဏာရှင်စနစ်အား ဆန့်ကျင်ကြောင်း ဆန္ဒပြခဲ့ကြ
- ကွတ်ခိုင်မြို့တွင်လည်း ဒေသခံလူငယ်များက "တောင်တန်းဒေသ လူမျိုးပေါင်းစုံတော်လှန်ရေး" ဆိုင်းဘုတ်ကိုင်ဆောင်ကာ စစ်အာဏာရှင်စနစ် အပြီးတိုင်ပျက်သုန်းရေးအတွက် ဆန္ဒထုတ်ဖော်ခဲ့ကြ

Detain / Death

• မိုးမောက်မှာ လက်နက်ကြီးကြောင့် အရပ်သား တစ်ဦးသေ၊ တစ်ဦးဒဏ်ရာပြင်းထန် (RFA Burmese)

ကချင်ပြည်နယ် မိုးမောက်မြို့နယ် နွမ်လန်းကျေးရွာမှာ ဒီနေ့ ဧပြီလ ၂၉ ရက်နေ့ ညနေ ၃ နာရီခန့်က ရွာထဲကို လက်နက်ကြီးတစ်လုံး ကျရောက် ပေါက်ကွဲခဲ့တာကြောင့် ရွာသားတစ်ဦး သေဆုံးခဲ့ပြီး နောက်ထပ် အမျိုးသမီးတစ်ဦးကတော့ အပြင်းအထန်ဒဏ်ရာ ရရှိခဲ့တယ်လို့ ကျေးရွာသားတွေက ပြောပါတယ်။ တပ်မတော်ရဲ့ တပ်ရင်းထဲကနေ ပစ်ခတ်တဲ့ လက်နက်ကြီး ဖြစ်တယ်လို့ လုံခြုံရေးအရ အမည်မဖော်လိုတဲ့ ကျေးရွာသားတစ်ဦးက အောက်ပါအတိုင်း ပြောပါတယ်။ “လက်နက်ကြီးတွေနဲ့ အမြောက်တပ်ကနေ တစ်ချိန်လုံး ပစ်နေတာ။ ဗုံးခိုကျင်းထဲလည်း နေတယ်။ အဲဒါကို အိမ်တည့်တည့် အမြောက်ဆန်မှန်တာ။ အိမ်မှာ ထမင်းချက်တုန်း လာထိတာ။ ရွာနားက မြန်မာစစ်တပ် တပ်ရင်း (၄၃၈) က ပစ်တာပါ။” သေဆုံးခဲ့သူဟာ အသက် ၇၂ နှစ်အရွယ် ဦးလှန်မာထွယ်ဝါ ဒဏ်ရာရရှိသူကတော့ အသက် ၂၇ နှစ်အရွယ် မရစ်ရွယ်ဆင့် ဖြစ်ပါတယ်။

• ဖျာပုံမြို့ အောက်ကွင်းကျေးရွာ စက်ကလေးတဲကပြည်သူတစ်ဦးကို အကြမ်းဖက်စစ်တပ်က ပစ်ခတ်လို ဗိုက်ပွင့်ဒဏ်ရာနဲ့ ကျဆုံး (Mizzima)

ဖျာပုံမြို့ အောက်ကွင်းကျေးရွာ စက်ကလေးတဲမှာ ဧပြီလ (၂၈)ရက်နေ့ ညနက်ပိုင်းက အာဏာသိမ်းအကြမ်းဖက် စစ်တပ်ကဝင်ရောက်ပစ်ခတ်လို အမျိုးသားတစ်ဦး ကျဆုံးပြီး ပြည်သူ (၇)ဦးကိုစစ်တပ်ကဖမ်းဆီးခေါ်ဆောင်သွားတယ်လို့သိရပါတယ်။ ညဉ့်နက်ပိုင်းလူတွေအိပ်တဲ့အချိန်မှာ စစ်တပ်ကရွာတွေထဲအထိ အကြမ်းဖက်ဝင်ရောက်ပစ်ခတ်ခဲ့မှုကြောင့် ကိုစံပေါ (ခ) ခေါင်းဖြူဆိုသူ ဗိုက်ပွင့်ဒဏ်ရာ၊ လက်မောင်းဒဏ်ရာတွေ ရရှိခဲ့ပါတယ်။ ဒဏ်ရာရရှိသူအပါအဝင် အမျိုးသား (၆)ဦးနဲ့ အမျိုးသမီး (၁)ဦးကို စစ်တပ်က ဖမ်းဆီးခေါ်ဆောင်သွားခဲ့ပြီး ဒီနေ့ ဧပြီလ (၂၉)ရက်နေ့ မနက်ပိုင်းမှာ ဘိုကလေးဆေးရုံမှာ ကိုစံပေါ ကျဆုံးသွားကြောင်း သိရတယ်လို့ ဒေသခံတွေကပြောပါတယ်။ လက်ရှိအချိန်မှာ အကြမ်းဖက်စစ်တပ်က ဖမ်းဆီးသွားတဲ့ ပြည်သူတွေကို ဧပြီလ (၂၈)ရက်နေ့ ညကကတည်းက စစ်တပ်ဝန်းထဲအထိ ဖမ်းဆီးခေါ်ဆောင်သွားကြလို့ ဖမ်းဆီးခံရသူတွေရဲ့ မိသားစုတွေက စိုးရိမ်နေကြတယ်လို့သိရပါတယ်။

• ညစာရီစွန်းစွန်း ဈေးချိုနားမှာ လူငယ်တယောက် သေနတ်ပစ်ခံရလို့ သေဆုံး (Voice Of Myanmar)

မန္တလေး ဈေးချိုနာရီစင်နား(၈၄)လမ်းပေါ်မှာ မနေ့ည စာရီဝန်းကျင်က လူငယ်တယောက်ကို ဆိုင်ကယ်ရပ်တန့် အစစ်ဆေးခံဖို့တားချိန်မှာ မောင်းပြေးတာကြောင့် ကင်းတာဝန်ကျလုံခြုံရေးက သေနတ်နဲ့ ပစ်ခတ်လို့ ယာဘက်၊ ကျောဘက်နဲ့ ဝမ်းဗိုက် ပေါက်ထွက်ခဲ့ပြီး အခင်းဖြစ်နေရာမှာ

သေဆုံးခဲ့ကြောင်း သိရပါတယ်။ သေဆုံးသူမှာမောင်ညီညီမောင် (၃၂)နှစ် (အကွက် ၂၀၈) (အောင်မြေသာစံမြို့နယ်၊ သီရိမာလာအနောက်ရပ်ကွက်လို့ ပါတဲ့ မှတ်ပုံတင်တစ်ခု ဆိုင်ကယ်တူးဘောက်အတွင်းက နေ တွေ့ရှိတယ်လို့ လုံခြုံရေးတာဝန်ယူသူတွေဆီကသိရပါတယ်။

• **ချောင်းဆုံတွင် ပြည်သူ ၂ ဦးကို အကြမ်းဖက်စစ်ကောင်စီ က ကားဖြင့်တိုက်သတ် (ဧပြီ ၂၉၊ ခေတ်သစ်)**

မွန်ပြည်နယ်၊ ချောင်းဆုံမြို့နယ်၌ ယနေ့ ည ၇ နာရီဝန်းကျင်တွင် မြို့နယ်အုပ်ချုပ်ရေးမှူးရုံးအနီး၌ အကြမ်းဖက်စစ်ကောင်စီက ဆိုင်ကယ် မောင်းနှင်လာသောအပြစ်မဲ့ပြည်သူ ၂ ဦးကို ကားဖြင့် တိုက်သတ်၍ ပွဲချင်းပြီး သေဆုံးသွားကြောင်း မွန်ပြည်နယ် အမျိုးသားလွှတ်တော်ကိုယ်စားလှယ် ဦးလင်းတင်ဌေးက သူ၏ လူမှုကွန်ရက်တွင် သတင်းထုတ်ပြန်ထားသည်။

- ပိုင်တံခွန်ကို ဒီနေ့ ရုံးထုတ်၊ ကျန်းမာရေးကောင်းမွန်၊ ဘုရားတရား ပိုလုပ်ဖြစ်တယ်လို့ ဆို၊ အင်းစိန်ထောင်ထဲမှာ သရုပ်ဆောင်ရဲတိုက်၊ CDM လုပ်လို့ ဖမ်းဆီးခံရတဲ့ ဌာနဆိုင်ရာဝန်ထမ်းတွေနဲ့ တစ်ဆောင်တည်းအတူနေရတယ်လို့လည်း သူကပြောပါတယ်။
- စစ်ကိုင်းတိုင်း၊ ရွှေဘိုမြို့တွင် စစ်အာဏာရှင်ကျဆုံးရေးအတွက် မြို့ခံပြည်သူများနှင့် ကျောင်းသားကျောင်းသူလူငယ်များက ယနေ့ ဧပြီ ၂၉ ၌ ဆန္ဒထုတ်ဖော်ခဲ့ကြရာ မြို့ခွင်းခံခဲ့ရပြီး ဖမ်းဆီးခံရသူတချို့ ရှိခဲ့သည်။
- မန္တလေးတိုင်း၊ မိတ္ထီလာမြို့နယ် မဲဆန္ဒနယ် တိုင်းလွှတ်တော်ကိုယ်စားလှယ် ဦးလွင်မောင်မောင်အား စစ်ကောင်စီလက်နက်ကိုင်တပ်ဖွဲ့ဝင်များက ယနေ့ည (ဧပြီ ၂၈) ည ၉ နာရီခန့်တွင် လာရောက်ဖမ်းဆီးသွားကြောင်း ၎င်းမိသားစုနှင့်နီးစပ်သူများထံမှ သိရသည်။
- KNU ကို သတင်းပေးသည် ဆိုသော စွတ်စွဲချက်ဖြင့် သထုံမြို့နယ်၊ ကျိုက္ကော်မှ အကောင်းကြိုက် ထမင်းဆိုင်ပိုင်ရှင် အဖမ်းဆီးခံရ
- ထားဝယ်မြို့၊ မြောင်းပုလဲရပ်ကွက်တွင် ဒေသခံငါးဦးအား ယနေ့နံနက် ၆ နာရီခန့်က အကြမ်းဖက်စစ်အုပ်စုဘက်က စစ်ကားငါးစီး၊ ရဲနှင့် စစ်သားအင်အားများအပြားဖြင့် နေအိမ်များအတွင်း လက်နက်ပြုလုပ်နေသည်ဟူသည့် အကြောင်းပြချက်ဖြင့် ဝင်ရောက်ဖမ်းဆီးခဲ့
- မန္တလေးတိုင်း မိုးကုတ်နဲ့ မိတ္ထီလာမြို့က အမျိုးသားဒီမိုကရေစီအဖွဲ့ချုပ် NLD ပါတီ တာဝန်ရှိသူတွေကို စစ်ကောင်စီ တပ်တွေက ဧပြီလ ၂၈ ရက် မနေ့ညပိုင်းက လာရောက်ဖမ်းဆီးသွားတယ်လို့ မိသားစုနဲ့နီးစပ်သူတွေက ပြောပါတယ်။

Strike

• **မကွေးလေတပ်နှင့် မိတ္ထီလာလေတပ် ရှေ့တိုက်ခိုးများဖြင့် ပစ်ခတ်ခံရ (ဧပြီ ၂၉၊ ခေတ်သစ်)**

အကြမ်းဖက်စစ်ကောင်စီ၏ လေတပ်များရှိနေသော မကွေးနှင့် မိတ္ထီလာတွင် ရှေ့တိုက်ခိုးများဖြင့် လေတပ်စခန်းများကို ယနေ့တိုက်ခိုက်ကြောင်း ဒေသခံများက ရန်ကုန်ခေတ်သစ်သတင်းဌာနသို့ ပြောဆိုသည်။ ယနေ့နံနက် ၃ နာရီ သင်ကြားရေးဆေးရုံဘက်မှ ကွေး လေတပ် ရှေ့တိုက်ခိုးများဖြင့် ၂ ကြိမ်အပစ်ခံရကြောင်း၊ အလားတူ လေတပ်စခန်းတည်ရှိသော မိတ္ထီလာတွင်လည်း ယနေ့ နံနက် ၅ နာရီမှစတင်၍ ရှေ့တိုက်ခိုးများဖြင့် ၅ ကြိမ် အပစ်ခံရကြောင်း၊ အထိအခိုက် အပျက်အစီးအခြေအနေ မသိရသေးကြောင်း ဒေသခံများကပြောဆိုသည်။ အကြမ်းဖက်စစ်ကောင်စီသည် လေတပ်ကို အသုံးပြု၍ တိုင်းရင်းသားလက်နက်ကိုင်များ တည်ရှိရာ ဒေသများကို တိုက်ခိုက်လျက်ရှိသည်။

• **လေတပ်စခန်း တိုက်ခိုက်ခံရပြီး မိတ္ထီလာမြို့ အဝင် အထွက်လမ်းများ ပိတ်ထား (ဧပြီ ၂၉၊ ခေတ်သစ်)**

ဧပြီလ ၂၉ ရက် နေ့လယ်ပိုင်းတွင် မိတ္ထီလာမြို့မှ မလှိုင်မြို့ အဝင်အထွက်လမ်း (ကံကောင်းရွာ)၊ ပျော်ဘွယ် အဝင်အထွက်လမ်း (ကုန်းသာရွာ)၊ ကျောက်ပန်းတောင်း အဝင်အထွက်လမ်း(ဆည်ကုန်းရွာ)၊ မန္တလေးမြို့ အဝင်အထွက်လမ်း (သပြေဝရွာ)၊ ရှမ်းပြည်နယ် အဝင်အထွက်လမ်း (မြို့ရှောင်လမ်းစုံ)၊ ရန်ကုန်မြို့ အဝင်အထွက်လမ်းတွေကို ပိတ်ထားလိုက်ပြီဟု ဒေသခံများက သတင်းပေးပို့သည်။

Junta / Terrorists

• **မော်လမြိုင်မှာ ဘဏ်ကငွေထုတ်မဲ့ လူတန်းကို ရဲကသေနတ်ဖောက် ခြိမ်းခြောက် (ဘီဘီစီ)**

မော်လမြိုင်မြို့ Ocean ဈေးဝယ်စင်တာမှာ ဖွင့်လှစ်ထားတဲ့ ကမ္ဘောဇဘဏ်မှာ လုံခြုံရေးယူထားတဲ့ စစ်ကောင်စီတပ်ဖွဲ့ဝင်ရဲတစ်ဦးက ဧပြီလ မနက် ၁၁နာရီဝန်းကျင်မှာ ငွေထုတ်ဖို့တန်းစီနေတဲ့ လူတွေကိုထိန်းဖို့အတွက် သေနတ်ပစ်ဖောက်ခဲ့တယ်လို့ မော်လမြိုင်အခြေစိုက် သံလွင်တိုင်းသတင်းဌာန ကဖော်ပြပါတယ်။

• **လှိုင်သာယာ အမှတ် ၁၆ ရပ်ကွက်ရုံးမှာ ဗုံးပေါက် (ဘီဘီစီ)**

ရန်ကုန်မြို့၊ လှိုင်သာယာမြို့နယ်ထဲက အမှတ် ၁၆ ရပ်ကွက် အုပ်ချုပ်ရေးမှူးရုံးမှာ ဒီနေ့ ဧပြီလ ၂၉ ရက် မနက်ပိုင်းက ဗုံးပေါက်ကွဲခဲ့တာကြောင့် လူတစ်ဦး ဒဏ်ရာရသွားတယ်လို့ ရပ်ကွက်မှာနေသူတွေက ဘီဘီစီကို ပြောပါတယ်။ ဗုံးပေါက်တာဟာ မနက် ၅ နာရီဝန်းကျင်မှာဖြစ်ခဲ့တာဖြစ်ပြီး ဗုံးပေါက်ချိန် ရုံးမှာရှိနေတဲ့ ဆယ်အိမ်မှူးတစ်ဦး လက်တစ်ဖက် ထိသွားတယ်လို့ ဒေသခံ တွေက ပြောပါတယ်။

Federal

• **စစ်ကောင်စီတပ်၏ လေကြောင်းတိုက်ခိုက်မှုကြောင့် အရပ်သား ၃၀၀ကျော် ထိုင်းဘက်ခြမ်းသို့ ထပ်မံထွက်ပြေးရ (ဧပြီ ၂၉ ရက်၊ ကေအိုင်စီ)**

စစ်ကောင်စီ တပ်၏ လေကြောင်းဖြင့် ဗုံးကြဲတိုက်ခိုက်မှုကြောင့် ထိုင်း-မြန်မာနယ်စပ်၊ ကရင်ပြည်နယ် ဘက်ခြမ်းရှိ ဒေသခံအရပ်သား ၃၀၀ ကျော်သည် ယမန်နေ့(ဧပြီ ၂၈) ညက ထိုင်းဘက်ခြမ်းသို့ ထပ်မံ ထွက် ပြေးခဲ့လို့နေကြောင်း ကရင်ငြိမ်းချမ်းရေးအထောက်အကူပြုကွန်ယက်-

KPSN၏ ယနေ့ အွန်လိုင်း သတင်းစာရှင်းလင်းပွဲ၌ ပြောဆိုသွားသည်။ ပြီးခဲ့သည့် ဧပြီလ ၂၇ ရက်နေ့က ကေအဲန်ယူ-ကရင်အမျိုးသားအစည်းအရုံး တပ်မဟာ (၅) လက်အောက်ခံ တပ်ဖွဲ့ဝင်များမှ ထိုင်း-မြန်မာနယ်စပ်ရှိ သောလယ်ထာ(မဲ့စန်လက်)အခြေစိုက် စစ်ကောင်စီ တပ်စခန်းကို တက်ရောက်သိမ်းပိုက်ပြီးနောက် စစ်ကောင်စီဘက်မှ လေယာဉ်ဖြင့် ပြန်လည်တိုက်ခိုက်မှုကြောင့် ယခုလို ထွက်ပြေးတိမ်းရှောင်လာရခြင်း ဖြစ်သည်ဟု KPSN ၏ ပြောခွင့်ရ နော်ကညောဖောက်က ယခုလိုပြောသည်။ ၎င်းက “ညက ဇွန်နာရီကျော်လောက်မှာ ကျမတို့ဆီကို သတင်းပို့လာတာက လူသုံးရာလောက် နောက်ထပ် လေ ယာဉ် ဗုံးကြဲခံထိမှာစိုးလို့ ထိုင်းဘက်ကို ရောက်လာကြတယ်။ ဒီနေ့လည်း ထပ်ရောက်လာတယ်လို့ ကြားတယ်။ ဒီနေ့ အရေအတွက် အတိအကျ တော့မသိသေးဘူး”ဟု ကေအိုင်စီသို့ပြောသည်။ အဆိုပါ ထွက်ပြေး တိမ်းရှောင်သွားသူများကို ထိုင်းစစ်တပ်ဘက်မှ စာရင်းကောက်ယူထားသော်လည်း နေ ထိုင်စားသောက်မှု စီစဉ်ပေးခြင်းမရှိဘဲ တိမ်းရှောင်သူများအနေဖြင့် ကိုယ်ထူကိုယ်ထစားသောက် နေထိုင် နေကြရကြောင်းလည်း နော်ကညောဖောက်က ဆက်ပြောသည်။

- ချင်းပြည်နယ် ပလက်ဝမြို့နယ်တွင် Chinland Defense Force Paletwa ဖွဲ့စည်းကြောင်း ယနေ့ ကြေညာချက်ထုတ်ပြန်သည်။
- သထုံမှာ ဧပြီလ ၂၉ ရက်နေ့က ကိုဗစ်လူနာတစ်ဦးနဲ့ ဧပြီလ ၂၇ ရက်နေ့က လူနာ ငါးဦးပေါင်း ၄ဦးမှာ ကိုဗစ် ၁၉ ရောဂါပိုးတွေ့ရ။

International

• မြန်မာလူထု ၃ သန်းကျော် စားနပ်ရိက္ခာအခက်တွေ့လာနိုင်ကြောင်း WFP သတိပေး (VOA Burmese)

မြန်မာနိုင်ငံမှာ လာမယ့်လတွေအတွင်း လူ သန်းနဲ့ချီပြီးတော့ စားနပ်ရိက္ခာ အခက်တွေ့နိုင်တယ်လို့ ကမ္ဘာ့စားနပ်ရိက္ခာအဖွဲ့ (WFP) က သတိပေးပါတယ်။ "လာမယ့် ၆ လအတွင်း ခန့်မှန်းခြေ လူဦးရေ ၃,၄၀၀,၀၀၀ လောက်အထိဟာ အစားအသောက် မလုံလောက်တဲ့ အခြေအနေကို စိုးရိမ်ဖွယ်ရာအဆင့် ရင်ဆိုင်ရနိုင်တယ်လို့ WFP က ခန့်မှန်းထားပြီး ကျနော်တို့ကိုယ်တိုင်နဲ့ တခြားအဖွဲ့အစည်းတွေဆီက အကူအညီ လိုလာနိုင်ပါတယ်။" လို့ WFP ရဲ့ မြန်မာနိုင်ငံဆိုင်ရာ ဒုတိယဌာနေညွှန်ကြားရေးမှူး Marcus Priou က AP သတင်းဌာနနဲ့ ဗုဒ္ဓဟူးနေ့ မေးမြန်းခန်းအတွင်း ပြောသွားပါတယ်။ ဘဏ်လုပ်ငန်းလည်ပတ်မှု တစ်စိတ်တစ်ပိုင်း ရပ်ဆိုင်းနေတာကြောင့် မြန်မာနိုင်ငံအတွင်း ငွေလွှဲတာ၊ ပြည်ပကနေ ငွေပေးပို့တာတွေ မလုပ်နိုင်တော့တဲ့ အခက်အခဲနဲ့ ရင်ဆိုင်နေရတာ၊ ဈေးကွက်မှာ စားနပ်ရိက္ခာ ရှားပါးလာနိုင်တာ စတဲ့ အခြေအနေတွေကို သူကထောက်ပြပြီး အခုလိုသတိပေးတာ ဖြစ်ပါတယ်။ စစ်တပ်ကအာဏာသိမ်းပြီးနောက်ပိုင်း စားနပ်ရိက္ခာလိုအပ်ချက် ပြဿနာနဲ့ ဘဏ္ဍာရေးအကျပ်အတည်း သိသိသာသာ ပိုဆိုးလာနေတယ်လို့ မကြာသေးခင်ရက်ပိုင်းအတွင်းကလည်း WFP က သတိပေးထားပါတယ်။

• အာဆီယံ၏ အသိအမှတ်ပြုလိုက်ရပြီဟု စစ်ကောင်စီက ကိုယ့်ဘာသာကိုယ် ကြွေးကြော် (Burma Associated Press)

အင်ဒိုနီးရှားနိုင်ငံ ဂျာကာတာ မြို့၌ ကျင်းပခဲ့သော အာဆီယံထိပ်သီးအစည်းအဝေးကို တက်ရောက်ဆွေးနွေးခဲ့ပြီးနောက် စစ်ကောင်စီသည် ၎င်းတို့ကို အာဆီယံက အသိအမှတ်ပြုလိုက်ပြီဟုဆိုကာ ပထမဆုံးအကြိမ်ကြွေးကြော်လိုက်သည်။ စစ်ကောင်စီ၏ ဧပြီလ ၂၉ ရက်က သတင်းစာရှင်းလင်းပွဲတွင် အာဆီယံအစည်းအဝေးတက်ရောက်ခဲ့ခြင်းနှင့်ပတ်သတ်ပြီး စစ်ကောင်စီပြောရေးဆိုခွင့်ရှိသူ ဗိုလ်ကြီးအေးသဇင်မြင့်က ယခုကဲ့သို့ပြောကြားခဲ့သည်။ "အချုပ်အခြာအာဏာပိုင်နိုင်ငံတစ်ခုရဲ့ နိုင်ငံတကာဆက်ဆံရေးသဘောတရားတွေအရတော့ နိုင်ငံတော်စီမံအုပ်ချုပ်ရေးကောင်စီအနေနဲ့ အာဆီယံခေါင်းဆောင်တွေရဲ့ အသိအမှတ်ပြုခံခဲ့ရတာပဲဖြစ်ပါတယ်"ဟု ၎င်းကပြောဆိုသည်။ ယခုကဲ့သို့ ကြွေးကြော်သော်လည်း အာဆီယံနိုင်ငံများက စစ်ကောင်စီအား တရားဝင်အစိုးရ တရပ်အဖြစ် လူသိရှင်ကြား သုံးနှုန်းပြောဆိုခြင်းမျိုးကို ယခုအချိန်အထိ မတွေ့ရသေးပေ။

• လူ့အခွင့်ရေးတွေ ချိုးဖောက်ခံနေရချိန် မသိကျိုးကျွန်ပြုနေမှာ မဟုတ်ဘူးလို့ သမ္မတ ဘိုင်ဒင်ပြော (Mizzima)

“အမေရိကားဟာ လူ့အခွင့်အရေးနဲ့ အခြေခံအကျဆုံး လွတ်လပ်ခွင့်အတွက် ထားရှိတဲ့ ကတိကဝတ်တွေကနေ နောက်ဆုတ် ထွက်ခွာသွားမှာ မဟုတ်ပါဘူး။ အခြေခံ လူ့အခွင့်အရေးတွေ ချိုးဖောက်ခံနေရချိန်မှာ တာဝန်ရှိတဲ့ ဘယ်အမေရိကန်သမ္မတကမှ မသိကျိုးကျွန်ပြုနေမှာ မဟုတ်ပါဘူး” ဟု သမ္မတ ဂျိုးဇက်အာဘိုင်ဒင်က သူ၏ တွစ်တာအကောင့်တွင် တွဲလုပ်သွားခဲ့ပါသည်။ မည်သည့်အရေးကို ရည်ရွယ်၍ ပြောမှန်း မသိရသော်လည်း အများစုကတော့ မြန်မာ့အရေးကို ရည်ရွယ်ပြောသည်ဟု ခန့်မှန်းနေကြပါသည်။ ထို့အပြင် မြန်မာနိုင်ငံဆိုင်ရာ အမေရိကန်သံရုံး၏ တရားဝင်ဖေ့စ်ဘွတ် စာမျက်နှာမှလည်း အဆိုပါ ပြောကြားချက်ကို ပို့စ်အနေနဲ့ တင်ခဲ့ပါသည်။

• တောင်တရုတ်ရေပြင် ပိုင်စိုးမှုပြဿနာ စစ်သင်္ဘောတွေကို သမ္မတ Xi Jinping ကိုယ်တိုင်စေလွှတ်ခဲ့ (စွီအိုအေ)

အငြင်းပွားနေတဲ့ အာရှ ပင်လယ်ထဲကို ပြီးခဲ့တဲ့ သောကြာနေ့က စစ်သင်္ဘောတွေကို သမ္မတ Xi Jinping ကိုယ်တိုင် တာဝန်ပေးစေလွှတ်ခြင်းဟာ အတင့်ရဲတဲ့ခြေလှမ်းတစ်ခုဖြစ်ပြီး အမေရိကန်ရဲ့ ဒေသတွင်းလွှမ်းမိုးမှု ကြီးထွားလာနေတာကို တန်ပြန်တဲ့သဘောလည်း ဖြစ်တယ်လို့ သုံးသပ်သူတွေကဆိုပါတယ်။ တရုတ်နိုင်ငံပိုင် မီဒီယာတွေကတော့ ဖျက်သင်္ဘောတစင်း၊ နျူကလီးယားစွမ်းအင်သုံး တိုက်ချင်းပစ် ဒုံးပျံတွေ ပစ်လွှတ်နိုင်တဲ့ ရေငုတ်သင်္ဘောတစင်းနဲ့ ကမ်းတက်တိုက်ခိုက်ရေးသင်္ဘောတစင်းပါဝင်တဲ့ သင်္ဘောအုပ်စုဟာ တရုတ် ပြည်သူ့လွတ်မြောက်ရေး တပ်မတော် (PLA) ရေတပ်မှာ ပုံမှန်တာဝန်တွေကို ထမ်းဆောင်နေတာ ဖြစ်တယ်လို့ ဖော်ပြထားပါတယ်။ အရင်က တခါကမှ တာဝန်ပေးအပ်ခြင်းမခံရဘူးပဲ အခုလို တာဝန်ပေးလိုက်တာဟာ တရုတ်ရေတပ်နဲ့ တရုတ်နိုင်ငံရဲ့ သင်္ဘောတည်ဆောက်ရေး အလျင်အမြန် တိုးတက်ဖွံ့ဖြိုးလာခြင်းရဲ့ ပြယုဂ်ဖြစ်တယ်လို့ နိုင်ငံပိုင် Global Times သတင်းစာကြီးမှာ ဖော်ပြပါတယ်။ တရုတ်အရာရှိတွေကတော့

ဒီသင်္ဘောတွေဟာ သူတို့ကမ်းခြေအနီးကို စေလွှတ်မယ့် အမေရိကန် သင်္ဘောတွေကို တားဆီးဖို့နဲ့ တရုတ်ရဲ့ ရေပိုင်နက်ကို အာခံနေကြတဲ့ အာရှတိုင်းပြည်တွေကို သတိပေးဖို့ စေလွှတ်တာလို့ ရှုမြင်ကြပါတယ်။ တရုတ်နဲ့ စစ်ရေးအရ အားနည်းတဲ့ အခြား ၅ နိုင်ငံဖြစ်ကြတဲ့ ဘရူနိုင်း၊ မလေးရှား၊ ဖိလစ်ပိုင်၊ ထိုင်ဝမ်နဲ့ဗီယက်နမ်နိုင်ငံတွေဟာ ၃.၅ သန်း စတုရန်းကီလိုမီတာ ကျယ်ဝန်းတဲ့ တောင်တရုတ်ပင်လယ်ပြင်ထဲမှာ ရေပိုင်နက် အငြင်းပွားနေတာပါ။ တိုကျို အခြေစိုက် ဆာဆာကာဝါ ငြိမ်းချမ်းရေးဖောင်ဒေးရှင်းရဲ့ ပင်လယ်ပြင်မူဝါဒဆိုင်ရာ အကြီးတန်းသုတေသီ Fabrizio Bozzato ကတော့ အခုလို ပြောပါတယ်။ “တရုတ်သမ္မတကိုယ်တိုင် ဒီသင်္ဘောတွေကို အခုလို တာဝန်ပေး စေလွှတ်လိုက်တာဟာ တရုတ်ရေတပ်အနေနဲ့ သူရဲ့ ပင်လယ်ပြင်ကို ကာကွယ်ဖို့အတွက် ဘက်စုံစုပေါင်းလှုပ်ရှားနိုင်စွမ်းရှိတဲ့ သူရဲ့ ရေကြောင်းတပ်ဖွဲ့သစ်ကို ဒေသတွင်းနဲ့ကမ္ဘာကြီး မိတ်ဆက်ပေးလိုက်တာဖြစ်တယ်” လို့ဆိုပါတယ်။ တရုတ်အရာရှိတွေကတော့ ငါးနဲ့ရေနံသယ်ဇာတကြွယ်ဝတဲ့ အဆိုပါရေပြင်ရဲ့ ၉၀ ရာခိုင်နှုန်းကို သူတို့ပိုင်ဆိုင်တယ်လို့ သမိုင်းမှတ်တမ်းတွေနဲ့ပြောဆိုနေကြတာပါ။

- အိန္ဒိယမှာတွေ့လာရတဲ့ ကိုဗစ်မျိုးကွဲသစ်ကလည်း ဗီဇပြောင်းမှု နှစ်ခုနဲ့မှီ အဆိုပါမျိုးကွဲသစ်ကို “ပိုးသစ်နှစ်ကိုယ်ခွဲ” လို့ ခေါ်နေကြသည့် အပြင် ကူးနှုန်းပိုမြန်၊ ပိုလည်းခံနိုင်ရည်ရှိတဲ့ ပိုင်းရပ်စ်ဖြစ်လာ။

Other News

• ရန်ကုန်လမ်းမပေါ်က အေတီအမ်တိုက်ပွဲများ (ဘီဘီစီ)

စစ်အာဏာသိမ်းမှုဆန့်ကျင်ဆန္ဒပြပွဲတွေကို မြို့လယ်ခေါင်အပါအဝင် ရန်ကုန်မြို့လုံးနီးပါးမှာ လူစုလူဝေးအောင် စစ်ကောင်စီက အင်အားသုံး ပစ်ခတ်နှိမ်နင်းထားတာပါ။ ဒါပေမဲ့ ရန်ကုန်မြို့လယ်ခေါင်အပါအဝင် မြို့ရဲ့နေရာတချို့မှာတော့ လူစုလူဝေးနဲ့ တန်းစီစောင့်ဆိုင်းနေတဲ့ လူအုပ်ကြီးတွေက သင်္ကြန်မတိုင်ခင်ကစလို့ ရန်ကုန်မြို့လမ်းမကြီးတွေပေါ်မှာ နေရာယူလာပါတယ်။ ဒီလူတွေဟာ မိမိတို့ပိုင်ဆိုင်တဲ့ငွေကို အေတီအမ်စက်ထဲကနေ ပြန်ထုတ်ဖို့အတွက် နာရီပေါင်းများစွာ တန်းစီစောင့်ဆိုင်းနေကြသူတွေဖြစ်ပါတယ်။ လူပုဂ္ဂိုလ်တွေ ကိုယ့်ဘဏ်ထဲမှာ အပ်ထားတဲ့ ငွေထုတ်ယူတဲ့အခါ အေတီအမ်ကနေ ငွေသားထုတ်ယူမှုကို တစ်ရက်ကို အများဆုံးကျပ် ၅ သိန်းနဲ့ ၊ ဘဏ်ကိုသွားပြီး ကိုယ့်ရဲ့ ဘဏ်စာရင်းတွေက ငွေထုတ်မယ်ဆိုရင်တော့ လူတစ်ဦးကို တစ်ပတ် အများဆုံး ကျပ် သိန်း ၂၀ အထိသာ ထုတ်ခွင့်ပေးဖို့ ဘဏ်တွေကို ဗဟိုဘဏ်ကနေ မတ်လ ၁ ရက်နေ့က စတင်ပြီး ကန့်သတ်ခဲ့ပါတယ်။ စီးပွားရေး ကုမ္ပဏီတွေ၊ စီးပွားရေးဆိုင်ရာ အဖွဲ့ အစည်းတွေကိုတော့ သီတင်းပတ် တစ်ပတ်မှာ အများဆုံးကျပ် သိန်း ၂၀၀ အထိ ထုတ်ယူနိုင်ကြောင်း ကန့်သတ်ခဲ့ပါတယ်။ ငွေသားစီမံခန့်ခွဲမှု ပိုမိုကောင်းမွန်စေဖို့အတွက် ဘဏ်တွေအနေနဲ့ မတ်လ ၁ ရက်နေ့က စတင်ပြီး လိုက်နာဆောင်ရွက်သွားဖို့ ဗဟိုဘဏ်ကနေ ညွှန်ကြားချက်ထုတ်တဲ့အထဲမှာ ပါပါတယ်။ ဘဏ်မှာစာအုပ်နဲ့ငွေထုတ်ဖို့ ဘဏ်တွေက ထုတ်ပေးတဲ့ တိုက်ကွေ့ရအောင် မာရှယ်လောအချိန် ဖြစ်တဲ့ မနက် လေးနာရီမတိုင်ခင် သက်စွန့်ဆံဖျား စွန့်စားပြီး ထွက်လာတန်းစီသူတွေလည်း ရှိနေသလို ငွေလာဖြည့်တယ်လို့ သတင်းကြားတဲ့အေတီအမ်စက်တွေရှေ့ မနက်မိုးမလင်းခင်တည်းက ရာနဲ့ချီစောင့်ဆိုင်းနေသူတွေလည်း ရှိနေပါတယ်။ "နေ့တိုင်း ကိုယ့်ပိုက်ဆံကို ကိုယ် ဒီလို ဒုက္ခခံပြီးထုတ်နေရတာ။ နေကပူ၊ လူတွေကလည်းအရမ်းများတော့ တစ်နေကုန်တန်းစီရတာ နေပူမိ၊ ခေါင်းတွေကိုက် ၊ ခြေတွေတောင့်နေတာပဲ။ ခု ကိုဗစ်တွေကလည်း ပြန်ဖြစ်နေတော့ လူစုလူဝေးတွေနဲ့ ခုလိုတန်းစီနေရင်းနဲ့ ကိုဗစ်များကူးလာမလား။ သောကတွေနဲ့ တကယ့်ကိုစိတ်ဒုက္ခရောက်ရတယ်။ ဒီကိစ္စကလည်း အာဏာသိမ်းပြီးတဲ့နောက်ပိုင်း ကြုံရတဲ့အထဲက တိုက်ပွဲတစ်ခုပဲ" လို့ ရန်ကုန်မြို့က အေတီအမ်စက်တွေမှာ တန်းစီငွေထုတ်သူတစ်ဦးက ပြောပါတယ်။ ပြီးခဲ့တဲ့ရက်ပိုင်းမှာတော့ စစ်ကောင်စီဘက်က မေလ ၃ ရက်က စလို့ အကောင့်သစ်ဖွင့်တဲ့သူတွေအနေနဲ့ အကန့်အသတ်မရှိ ငွေထုတ်ယူခွင့်ပြုမယ်လို့ ထုတ်ပြန်ထားပါတယ်။ ဒါက လက်ရှိကြုံနေရတဲ့ ငွေကြေးထုတ်ယူတဲ့အခက်အခဲကို ဘယ်လောက်ထိ လက်တွေ့ကျကျ ဖြေရှင်းနိုင်မလဲဆိုတာလည်း မေးခွန်းတွေက ရှိနေဆဲဖြစ်ပါတယ်။

News in Brief

- (၇၅၉) ဦး ကျဆုံးခဲ့၊ (၄၅၀၁) ဦး ဖမ်းဆီးခံခဲ့ရ၊ (၃၄၆၁) ဦး ချုပ်နှောင်ခံထားရဆဲ၊ (၁၂၇၆) ဦး ဝရမ်းထုတ်ခံရ။
- ကိုဝေမိုးနိုင်ကို လူသတ်မှုအပါ ပုဒ်မရုဇ်နဲ့အမှုဖွင့်ထားပြီး နောက်ထပ် ပုဒ်မရုဇ်ထပ်တိုးမယ်လို့ စကစကြေညာ
- မိုးမောက်တွင် တိုက်ပွဲဆက်လက်ပြင်းထန် နေပြီး နှစ်ဖက်အကျအဆုံးရှိ
- စစ်တပ်ထုတ်ကုန်များကို အရှိန်မြှင့်သပိတ်မှောက်ရန် NUG ပန်ကြား
- ဖမ်းဆီးခံရသူများအပေါ် လိင်အကြမ်းဖက်မှုများကို စုံစမ်းစစ်ဆေးသွားမည်ဟု NUG ဝန်ကြီးဌာနထုတ်ပြန်